

लव मज लागला । अंबेचा । भेदा भेद कैचा ।
आला कंटाळा । विषयाचा । धंदा मूळमायेचा ।
लव मज लागला॥ धृ ॥

प्रपंच खोटा हा । मृगपाणी । लोभे फिरतो प्राणी ।
कन्या सुत दारा । धन माझे । मिथ्या वदितो वाणी ।
अंती नेतील हे । यमदूत । न ये संगे कोणी ।
निरगुण रेणुका । कुळदेवी । जपलो मी निरवाणी ।
लव मज लागला॥ १ ॥

पंचभूतांचा । अधिकार । केला तो सत्वर ।
नयनी देखिला । आकार । अवघा तो ईश्वर ।
नाही सुखदुःख । देहाला । कैचा अहंकार ।
पाहे परमात्मा । तो ध्यानी । भासे शून्याकार ।
लव मज लागला॥ २ ॥

ध्याता मुद्रा ही । उन्मनी । लागे अनुसंधानी ।
निद्रा लागली ही । अभिध्यानी । एका निरंजनी ।
लीला वर्णीता । स्वरूपाची । शीणली शेष वाणी ।
देखिली भवानी । जननी । त्रैलोक्ये पावनी ।
लव मज लागला॥ ३ ॥

गोंधळ घालीन मी । ब्रह्मीचा । घोष अनुहाताचा ।
दिवट्या उजळोनीया । सदोदित । पोत चैतन्याचा ।
अहम् सोहम् हे । उदो उदो । बोले चारी वाचा ।
लव मज लागला॥ ४ ॥

पाहता मूळपीठ । परवत । सकळामध्ये श्रेष्ठ ।
तेथे जगदंबा । अवधूत । दोघे भोपीभट ।
तिर्थ मळाळ । विंझाळ । प्रणीता पाणी लोट ।
तेथे तान्हाजी । देशमुख । झाला ब्रह्मनिष्ठ
लव मज लागला॥ ५ ॥

॥ ॐ प्रणव रुपिणीम् वन्दे ॥

मळाळ = शितल / कोमल, विंझ = विंध्य पर्वत, विंझाळ = विंध्यपर्वतातून निघालेले तीर्थ
अनुहात = अनाहत नाद (आघात न करता येणारा आवाज)